



QORTI TAL-MAGISTRATI (MALTA)

**MAGISTRAT DR.
CONSUELO-PILAR SCERRI HERRERA**

Seduta tat-28 ta' April, 2011

Avviz Numru. 269/2009

Eden Leisure Group Limited (C4529)

vs

**Mario Camilleri f'ismu proprju u kif ezercenti in-
negozju bl-isem Production Event Services**

Il-Qorti :-

Rat ir-rikors promotur fejn is-socjeta' attrici talbet lil din il-Qorti tikkundanna lill-konvenut proprio et nomine jhallasha s-somma ta' tmint elef sebgha mija erbgha w hamsin Ewro w sebgha w erbghin centezmu (€8,754.47) rapprezentanti din is-somma ammont bilancjali lilha dovut stante li huwa naqas li jirritornalha lura l-Eden Arena sa nhar is-Sibt 18 ta' Frar 2006 f'nofs in-nhar kif kien obligat li jaghmel ai termini ta' klawnsola numru wiehed (1) tal-ftehim datat 16 ta' Jannar 2006 (anness dok A) u minflok irritornahielha lura nhar l-20 ta' Frar 2006. Dan l-ammont

huwa ghalhekk dovut ai termini ta' klawnsola nurmu tnejn (2) tal-iskrittura privata annessa.

Bl-ispejjez tal-prezenti bl-imghax legali mill-20 ta' Frar 2006 sal effettiv pagament, kontra l-konvenut li huwa ingunt in subizzjoni.

Rat ir-risposta tal-konvenut Mario Camilleri kif prezentata nhar il-15 ta' Ottubru 2009 fejn issottometta s-segwenti:-

1. Illi l-konvenut mhuwiex il-legittimu kontraddittur stante li ffirma l-kuntratt fil-kapacita' tieghu ta' Direttur u ghan-nom ta' International Trading Company (ITC) Limited.

2. Illi it-talbiet tas-socjeta' attrici huma nfondati fil-fatt u fid-dritt stante illi l-socjeta' attrici qieghda tippretendi l-hlas ta' € 8,754.47 (tmint elef sebgha mija erbgha w hamsin Ewro u sebghawu erbghin centezmu) liema ammont mhuwiex dovut mill-konvenut stante is-segwenti fatti:-

a. Illi nhar it-18 ta' Jannar 2006 sar kuntratt fejn fuqu dehru l-konvenut ghal I.T.C Ltd. u Simon De Cesare ghas-socjeta' attrici, fejn il-partijiet ftiehm u illi s-socjeta' attrici taghti d-dritt ghall-uzu ghall-kuncert fl-Eden Arena nhar is-17 ta' Frar 2006.

b. Illi skond klawnsola numru 2.2 tal-ftehim inghad li jekk il-konvenut ma jirritornax l-Arena sas-Sibt 18 ta' Frar 2006 f'nofsinhar, fl-istat kif kien inizjalment qabel ma sar il-kuncert, mela l-konvenut jkollu jhallas ammont ta' tlett mitt lira Maltin (LM300) ekwivalenti ghal sitt mija u disgha u disghin Ewro (€699) sat-tmienja ta' fil-ghaxija tas-Sibt 18 ta' Frar talli l-Arena tkun ghadha okkupata.

c. Illi, minn fuq, klawnsola 2.2 tkompli tipprovdi illi jekk ikun hemm xi dewmien iehor da parti tal-konvenut, dan ghandu jhallas ammont ta' elf u hames mitt lira maltin (Lm1,500) ekwivalenti ghal tlett elef, erba mija u hamsa u disghin Ewro (€3495) u VAT f'rati kwotidjani.

d. Illi l-konvenut kien zgombra maggor parti tal-equipment li kien gie wzat ghall-kuncert sal-lejl tal-Gimgha 17 ta' Frar 2006, tant illi kull ma kien fadal kienu xi trusses, dustbins u xi aluminju. Dawn ma gewx zgumbrati ghaliex is-socjeta' attrici riedet taghlaq il-post u saqsiet lill-konvenut u l-haddiema tieghu sabiex jirritornaw l-ghada u

cioe' is-Sibt. Ghalhekk, l-konvenut u xi haddiema kienu sfurzati jkomplu l-izgombro totali l-gurnata ta' wara. Fil-fatt hekk ghamlu meta iltaqghu s-sibt 18 ta' Frar meta l-konvenut u l-haddiema kienu lesti bil-makkinarju u l-ghodda biex jnehhu kollox sa ma jaghlaq t-terminu tal-ftehim.

e. Illi lanqas dakinhar tas-sibt l-izgombro totali ma seta' jsir minhabba illi s-socjeta' attrici damet sabiex tiftah fil-ghodu u riedet taghlaq ftit sieghat wara. Is-socjeta' attrici nformat lill-konvenut u l-haddiema teghu illi jkomplu jizgumbraw l-Arena it-Tnejn 20 ta' Frar ghax ma kienux ha jifthu l-Arena il-Hadd 19 ta' Frar ghax ma jkun hemm hadd li kien ser jkun disponibbli li jiftah il-post.

f. Illi minkejja l-oggezzjoni tal-konvenut illi jizgombra l-equipment jumejn wara illi kien miftiehem, is-socjeta' attrici xorta ma hallitx illi l-izgombro jsir b'tali mod illi ma tapplikax il-klawsola 2.2 tal-ftehim u ghalhekk minhabba tali negligenza da parti tas-socjeta' attrici, l-konvenut kellu jsufri d-danni kif stipulati f'dawn il-klawsoli tal-ftehim

g. Salv eccezzjonijiet ohra.

Bl-ispejjez kontra is-socjeta' attrici."

Illi nhar is-26 ta' Jannar 2010 xehed **Simon De Cesare** fil-kapacita' tieghu ta' General Manager tal-Eden Leisure Group Limited u qal li huwa responsabbli ghall-kiri tal-Arena. Jikkonferma li fit-18 ta' Jannar 2006 huwa kien kera l-Arena lil Mario Camilleri ghan-nom ta' Press Production Events Services u dan skond ftehim li gie ese bit u mmarkat bhala Dok A. Jghid li kienu ftiehm li Camilleri kellu ibattal il-fond sat-18 ta' Frar 2006 hin l-ikel u kien wieghed li kien ser izomm l-impjegati tieghu sabiex inaddfu il-post. Jirrizulta pero' li l-kerrej Mario Camilleri ma onorax il-ftehim li kellu mieghu ghaliex ma tahx lura ic-cwieviet tal-fond qabel il-Tnejn ta' wara l-20 ta' Frar 2006. Jichad dak li gie allegat lilu li Mario Camilleri ma setax inaddaf il-fond ghaliex il-haddiema tieghu ma tawhx access. Jghid li fl-ebda hin ma cempillu Mario Camilleri w talbu sabiex jiftah il-post. Jispjega li Mario Camilleri gab l-impjegati tieghu it-Tnejn ta' wara bit-trakkijijiet u l-haddiema tieghu fethulu l-post. Jichad ukoll li kien hemm xi wiehed mill-haddiema tieghu, Security, li qal lil Mario

Camillieri li jekk ma jirritornax ic-cwieviet kif miftiehem huwa kien ser jahfirlu l-penali. Anke kieku in pessima ipotesi qal hekk dan ma kellux dritt jghid hekk.

Jghid li apparti l-penali Mario Camilleri irid ihallas ghall-uzu tal-elettriku. Huwa nterpella lil Mario Camilleri diversi drabi sabiex ihallas izda dan kollu ghal xejn ghax baqa' inadampjenti. Jghid ukoll li kien tah l-ittra sabiex ibattal il-fond u jhallsu l-ghada tal-kuncert u din l-ittra hija esebita w immarkata bhala Dok RS. Ikkonferma li Mario Camilleri ma hallsu xejn minn dak li qed jitlob fir-rikors promotur tieghu.

Walter Frendo xehed nhar it-8 ta' Marzu 2010 u spjega illi ilu jahdem mas-socjeta' attrici ghal dawn l-ahhar sbatax-il sena u dan bhala Chief Security tal-kumpaniji kollha. Spjega li kull darba li s-socjeta' attrici tikri l-Arena lil terzi, huwa jkun inkarigat fis-sens li jiehu hsieb li ma jkunx hemm hsara, jixghel id-dawl u jkun *in charge* hemmhekk. Jiftakar li fit-18 ta' Frar 2006 suppost li l-Arena kienet mikrija lil terza persuna u dan peress li kien hemm avveniment 'A tribute to the Beatles'. L-*event* kien jum il-Gimgha u hu kien xoghol mill-hamsa ta' filghaxija sas-siegħa ta' filghodu ta' dakinhar u rega dahal ghax-xoghol l-ghada s-Sibt fis-siegħa. L-ghan kien sabiex l-ghada jsir id-*dismantling* u t-tindif u kien ghalhekk li huwa dahal ghax-xoghol.

Jikkonferma li fit-18 ta' Frar 2006 ic-cwieviet ta' l-Arena kienu f'idejh. Ikkonferma li parti mid-*dismantling* sar il-Gimgha stess wara l-kuncert. Izda wara l-haddiema kienu telqu minn fuq il-post fis-siegħa neqsin kwart ta' filghodu w hallew il-*trusses* fl-art ta' l-Arena. Fil-fatt l-ghada s-Sibt huwa mar jiftah bhas-soltu pero' n-nies li kienu krew il-post lejliet ma marrux. Mario Camillieri kien mar is-Sibt wara nofs inhar b'erba' *cleaners*. Qal li l-ewwel bdew inaddfu l-*upper arena*. Qal li hu kien baqa' hemm xoghol sat-tmienja ta' filghaxija. Mario kien mar jigbor il-*cleaners* ftit qabel it-tmienja ta' filghaxija izda dawn ma kienux lesti. Jikkonferma li Simon Decesare kien f'kuntatt magħhom u kien nizel darbtejn zgur filghodu fl-Arena u darb' ohra wara nofsinhar, u kien hu li gibed xi ritratti ghax it-*trusses*

tal-palk kienu ghadhom hemm. Konsegwentement il-*main floor* tal-Arena ma setax jitnaddaf.

Mistoqsi meta ezattament tnehhew it-*trusses* tal-palk, jghid li ma jiftakarx u jzid li sakemm dam hemmhekk, ma jiftakarx li effettivament tnehhew. Il-Hadd ma kienx dahal ghax-xoghol u lanqas ma kien mitlub jidhol u ma kellu l-ebda ftehim ma' Mario Camilleri sabiex ikompli bit-tindif. It-Tnejn ta' wara dahlu n-nies li soltu jiehdu hsieb l-Arena.

In kontro ezami jghid li l-*upper Arena* tikkonsisti fejn hemm l-ufficini u l-kmamar waqt li l-*main floor* hija l-parti t'isfel fejn ikun hemm il-palk u s-siggijiet tal-*event*. It-*trusses* kienu fil-*main floor* cioe' fil-*main Arena*.

Huwa esebixxa pjanta maghmula minnu seduta stante bhala skizz ta' l-Arena u din giet immarkata bhala Dok Z. Fuq din il-pjanta huwa ndika l-*main floor* u fejn kienu t-*trusses*.

Jghid li hdejn il-palk kien hemm xi tuzzana *garbage bags* u dawn ma tnehhewx sa filghaxija. Fil-fatt jghid li meta gew il-*cleaners* kienu naddfu l-*upper area*, poggew l-affarijiet fil-*garbage bags* u hallewhom hemm fil-*main floor*. Mistoqsi kemm kien hemm *trusses* jghid li ma jafx, pero' jaf li kien hemm munzell, *bundle* ta' *trusses*. Spjega li *trusses* huma hadid li fuqu jintramaw id-dwal.

Qal li mhux minnu dak li gie allegat lilu li huwa qal lill-haddiema li kellu bzonn jitlaq, anzi jghid li ghamel hinijiet zejda hemmhekk, ghamel tnax-il siegha *straight*. Jghid li mhux minnu lanqas li huwa gie mitlub jiftah il-Hadd u li lanqas m'hu minnu li Mario Camilleri talbu biex jiftah. Ikkonferma li s-Sibt il-*cleaners* kienu marru jnaddfu tard wara nofsinhar. Jghid li meta telqu l-haddiema huwa staqsa lil Simon Decesare x'kellu jghamel, u dan qallu sabiex jippancja w jitlaq 'l hemm. Hekk ghamel u hadd ma qallu meta kienu ser jirritornaw il-haddiema.

Christopher Gatt xehed nhar l-14 ta' April 2010 u spjega illi huwa jokkupa l-kariga ta' Head of Maintenance u ilu jokkupa dik il-kariga ghal dawn l-ahhar ghaxar snin. Jghid

li fi Frar 2006 kien sar kuncert tal-Beatles gewwa l-Eden Arena. Jghid li dakinhar tat-18 ta' Frar ma kienx xoghol izda aktar tard jghid li jum il-Gimgha, il-jum tal-kuncert, huwa kien xoghol u kien telaq minn fuq il-post ghall-habta tas-siegħa ta' filghodu, w jghid li diga' kien hemm xi haddiema qed izarmaw izda ma lehqux spiccaw. Kien rega' dahal ghax-xoghol it-Tnejn ta' wara. Jghid li fl-20 ta' Frar 2006 ghal habta tat-tmienja ta' filghodu kien fetah l-Arena sabiex isir it-tindif. Jiftakar li meta fetah kien ra li kien hemm numru ta' boroz suwed bl-imbarazz u l-post ma kienx imnaddaf sew. Jghid li kienu marru wkoll xi nies sabiex jagħmlu xi *dismantling*. Mistoqsi min kienu dawn in-nies jghid li ma jiftakarx, pero' jemmen li kienu nies mibghuta mill-Organizzaturi tal-*event*. Jghid li huwa baqa' hemmhekk sal-erbgha w nofs u l-haddiema kienu għadhom hemm. Jghid li sakemm dam hemm, hadd mill-organizzaturi ma mar ikellmu. Mistoqsi kemm kien hemm *trusses* jghid li kien hemm bejn tnax u hmistax-il bicca. Jghid li basktijiet suwed kien hemm madwar hmistax bl-imbarazz. Mistoqsi x'xoghol sar matul il-*weekend* jghid li ma jafx għaliex hu ma resaqx lejn ix-xoghol.

Nhar is-26 ta' Ottubru 2010 xehed **Adrian Figallo** l-Operations Sales Manager tas-socjeta I.T.C. Jghid li huwa ha hsieb il-logistika tal-kuncert li kellu sir tal-Beatles għan-nom ta' Mario Camilleri. Qal li kienu qalulu sabiex huwa jagħmel kuntatt ma' tas-Security sabiex wara l-kuncert ikunu jistghu izarmaw, u fil-fatt hekk għamel, u wara l-kuncert bdew izarmaw. Jghid li *s-security* beda jigr warajhom u jghaggilhom għaliex kien ilu hemm hafna. Jghid li fil-fatt dan is-*security* garr hafna għaliex l-ghada kellu jidhol ghax-xoghol u għalhekk huma telqu bla ma lestew ix-xoghol. Pero' jghid li ftit kien fadal affarijiet għall-ghada, bhal xi bicciet tal-aluminium u xi bins. Jghid li l-ghada filghodu marru fuq il-post u din il-persuna giet tard ghax-xoghol, għall-habta tal-ghaxra, u ried ukoll jitlaq kmieni cioe' għal xi *s-saghtejn* u huwa rrefera din il-kwistjoni lid-Diretturi tieghu u kellu jintbagħat hadd iehor floku, izda min gie floku wkoll ma setax idum magħhom ghax kellu jkompli xogholu fic-cinema. Huma komplew jgħabbu l-affarijiet is-Sibt u spiccaw għall-habta tas-sitta w nofs. Ikkonferma li l-Hadd ma għamlux xoghol għaliex

hadd ma kien *available* sabiex jifthilhom il-post. Huma maru jigbru l-ahhar bicciet taghhom it-Tnejn. Mistoqsi min kienet il-persuna li tkellem maghha min-naha tal-Eden jghid li ma jafx. Jghid li waqt li kienu qed izarmaw kienu dahlu l-*cleaners* u skart zgur li ma hallewx. Kien ghad fadal biss zewg boroz ma' genb il-bins li kienu ser jingabru. Huma poggew l-affarijiet li bdew izarmaw hdejn il-bieb ta' barra. Ikkonferma li sas-Sibt fit-tlieta w nofs ta' wara nofsinhar kullimkien kien zarmat, izda l-oggetti ghadhom fil-post. Ikkonferma li ma lahqux hargu iz-zarmar kollu s-sibt u kien ghalhekk li marru wkoll it-Tnejn. Pero' jghid li ma tantx kien ghad fadal xoghol.

Joseph Degiorgio xehed permezz ta' affidavit konfermat nhar l-24 ta' Novembru 2010. Jghid li f-Jannar 2006 is-socjeta' I.T.C. Limited kienet ghamlet kuntatt mieghu u talbitu sabiex jiehu hsieb it-tindif fl-Eden Arena fis-17 ta' Frar 2006 wara l-kuncert bl-isem 'Bootleg Beatles Show' li kienet qed torganizza f'dan il-post. Jghid li huma naddfu s-sala dakinhar stess filghodu biex tkun lest ghall-kuncert ta' filghaxija. Il-kuntratt kien ikopri tindif immedjat wara l-kuncert u kellhom jidhlu ezatt wara li jispicca il-kuncert. Dan kien ghall-habta tas-siegha/siegha w nofs ta' filghodu.

Jiftakar li dakinhar ix-xoghol ta' l-izbarazzar kien miexi sew u li huma setghu jibdew partijiet mis-sala. Jiftakar li ghall-habta tat-tlieta ta' filghodu kien hemm xi dizgwid bejn wiehed mis-*supervisors* u l-orgainzzaturi tal-kuncert ghaliex dan is-*supervisor* ried jaghlaq is-sala fl-erbgha ta' filghodu. Kien hemm diversi argumenti sabiex il-post jibqa' miftuh u wara giet telefonata li saret mal-owner tal-Arena, li kien wiehed minn ta' Decesare, w kien gie miftiehem li kellhom jidhlu l-ghada sabiex ikomplu. Huma telqu minn fuq il-post ghall-habta tal-erbgha ta' filghodu w kienu fuq il-post mill-gdid l-ghada ghall-habta tas-sebgha u ghoxrin ta' filghodu, izda sabuh maghluq. Stennew sat-tmienja w nofs flimkien ma' xi nies ohra sabiex jkomplu, izda hadd ma mar jiftah. Huwa cempel lil Mario Camillieri u lil Adrian Figallo u dawn qalulu sabiex ikomplu it-Tnejn. Jghid li t-Tnejn filghodu huma kienu fuq il-post u hemm ma dahal hadd aktar salv l-organizzaturi tal-kuncert biex

inehhu xi travi tal- aluminium li kien qiegħed ippakkjat pulit f'genb ta' wieħed mill-kuritur i dojq li hemm fuq wara tal-entratura. Ikkonferma li l-post hallewh nadif aktar minn kif sabuh, u cioe' qabel ma intrama ghax-show.

Rat ix-xhieda mogħtija minn **Mario Camilleri** permezz tal-affidavit tieghu kif konfermat minnu quddiem il-Qorti nhar is-26 ta' Ottubru 2010. Dan spjega illi huwa jokkupa l-kariga ta' Direttur mas-socjeta' International Trading Company (I.T.C.) Limited. Stqarr illi fl-ewwel xhur tas-sena 2006 kienu qed jippjanaw il-kuncert 'Beatles Show' fl-Eden Arena. L-I.T.C. kriet mingħad is-socjeta' attrici l-fond Eden Arena u dan skond il-kuntratt esebit u ffirmat nhar it-18 ta' Jannar 2006 (Dok MC1). Jghid li huwa kien deher fuq dan il-kuntratt da parti ta' Production Event Services għal ITC Group bhala 'operator' u Simon Decesare bhala segretarju tas-socjeta' attrici.

Qal illi huma hadu pusses tal-Arena lejliet is-show u dan fis-16 ta' Frar 2006 u kellhom jirritornawh sa l-ghada tax-show is-Sibt 18 ta' Frar 2006 hin nofsinhar, u dan skond l-ewwel klawsola tal-kuntratt. Il-kirja saret għall-prezz ta' erbat elef u sebgha mitt lira Maltin (LM4,700) ekwivalenti għal ghaxart elef disgha mija w tmienja w erbghin Ewro u hames centezmi (€10,948.05) u VAT. Jghid ukoll li dakinhar tal-kuntratt huwa hallas is-somma ta' elf lira Maltin (LM1000) ekwivalenti għal elfejn tlett mija disgha u ghoxrin Ewro u sebgha w tletin cetezmu (€2,329.37) bhala *deposit non refundable*.

Spjega li skond il-kuntratt huwa kien intrabat li jekk ma jirritornawx l-Arena sas-Sibt 18 ta' Frar 2006 f'nofsinhar fl-istat li kienet meta haduha, kellu jhallas tlett mitt lira Maltin (LM300) ekwivalenti għal sitt mija u disgha u disghin Ewro (€699) u din il-penali kienet tapplika limitament jekk jittardja sas-sagħtejn ta' wara nofsinhar (klawsola 2.2). Din il-penali tizdied skond il-kuntratt.

Jghid li dakinhar appena spicca l-kuncert huma bdew jizgombraw l-Arena immedjatament u fil-fatt kienu diga' zarmaw kollox minn taht il-palk, u sabiex ihaffu l-process ressqu l-affarijiet li kienu zarmaw minn fejn l-istage għal

fejn hemm l-entrata, biex imbaghad kemm ihottuhom ghal barra. Jghid li kull ma kien fadal kienu t-*trusses*, *dustbins* u *aluminium*. Jghid li waqt dan il-process kien hemm maghom is-Security li kienet baghtet is-socjeta' attrici li kien qed jissorvelja w izomm ic-cwieviet ghall-access ghall-Arena. Jghid li dan is-security qalilhom li l-ghada kien xoghol u ghalhekk setghu ikomplu l-ghada bl-izgumbrar. Jghid li kieku ma kienx is-security li qalilhom li xtaq jitlaq, kienu jkomplu jzarmaw dakinhar stess. Ikkonferma li l-haddiema tieghu huma mdorrija jahdmu bil-lejl ghax jahdmu *part time* u ghalhekk ma kinitx problema ghalihom.

Qal ukoll li l-istage kien sub-appaltat lil terzi w dawn riedu jzarmaw dakinhar stess ghaliex l-ghada kellhom jarmaw xi mkien iehor. Dan nonostante jghid li s-security riedu li huma jirritornaw l-ghada biex jispicaw l-inkarigu taghhom. Jghid li huwa oggezzjona ghal dan il-fatt li kellhom jirritornaw l-ghada, izda dan kien kollu ghal xejn ghaliex il-haddiema tas-socjeta' attrici nsistew li riedu jaghlu l-post. Jghid ukoll li dan is-security qallu li l-principal tieghu kien ikkoncedielhom li jbattlu l-fond sal-20 ta' Frar 2006. Jikkonferma li dakinhar huma telqu minn fuq il-post ghall-habta tal-erbgha ta' filghodu tas-Sibt.

Jghid li l-ghada meta regghu marru, kien mar biss haddiem wiehed tas-socjeta' attrici, w kien fethilhom tard cioe' ghall-habta tad-disgha w nofs/l-ghaxra, w qalilhom li ried jaghlaq fis-saghtejn. Huwa oggezzjona ghaliex ma riedx ikompli jipposponi l-izgumbrament li kellu jsir u jkollu ihallas ic-*charges* skond il-kuntratt. Huwa ghalhekk ghamel kuntatt ma' Simon Decesare li allegatament kien qallu li kellu jibghat security iehor biex jissostitwixxi lil dak li kien hemm. Fil-fatt hekk gara, w lan Decesare baghat id-*door keeper* tac-cinema sabiex jissostiwih, izda dan ukoll qalilhom li kellu xoghol iehor fis-sebgha w ghalhekk kellu jitlaq dak il-hin, ghalhekk setghu ikomplu biss it-Tnejn 20 ta' Frar 2006 u dan ghaliex il-Hadd ma kien ser ikun hemm hadd biex jiftah. Meta dan qallu hekk fehem li kien mibghut jghid hekk, u ghalhekk fehem li l-principal tieghu kien awtorizzah jghid hekk. Ma hassx ghalhekk li

kellu jaghmel kuntatt mad-dirigenti tas-socjeta' attrici dwar dan.

Jikkonferma dwar it-tindif pero', li l-istaff tieghu kienu diga' naddfu kullimkien wara l-kuncert fis-sieghat bikrin ta' filghodu tal-Gimgha, ghalkemm jghid li t-Tnejn 20 ta' Frar 2006 regghu marru fuq il-post mieghu sabiex ghamlu t-tindif ghat-tieni darba. Jghid li dan it-tieni servizz kien kumplimentarju w bla flus. Kien gest li ghamel minn jeddu lejn is-socjeta' attrici.

Ghadda z-zmien u fit-22 ta' Frar 2006 ircevev *invoice* numru 1214 minghand is-socjeta' attrici ghal erbat elef mija w lira w tmienja w hamsin Lira Maltin (LM4,101.58) skond id-dokument esebit u mmarkat Dok MC2 sabiex jaghmlu tajjeb ghall-penali li ntrabtu li jhallsu skond il-kuntratt. Huwa ma hassx li dawn l-*extra rental charges* kienu gusti w dan ghaliex huma damu sabiex jirritornaw il-post minhabba inadempjenza min-naha tas-socjeta' attrici li naqset li tipprovdi haddiema sabiex jaghtu access fil-hin adegwat sabiex il-fond jigi zgumbrat. Jghid li huwa tpogga dahru mal-hajt ghaleix wahhlulu ic-*charges* ghal xejn u hija s-socjeta' attrici li ghandha tirrispondi ghal dan id-dewmien u konsegwentement tinstab responsabbli ghalih.

Jaghmel referenza ghall-*e-mail* mibghuta minn Catherine Gullaumier, il-*Personal Assistant* tieghu lil Simon Decesare ghan-nom tas-socjeta' attrici, liema *e-mail* tinsab esebita fl-atti w immarkata bhala Dok MC 3, fejn huwa kkontesta dan il-kont tas-socjeta' attrici. Jghid li fir-risposta li baghtitlu s-socjeta' attrici qalet li d-dewmien kien imputabbli lilu ghaliex ma rritornax il-post fiz-zmien miftiehem, ghaliex il-haddiema tieghu ma zgombrawx u ma naddfux il-post fil-hin.

Fil- kontro-ezami tieghu nhar d-9 ta' Marzu 2011 Mario Camilleri jghid li jahseb li l-persuna tas-security li kienet qed tkun magghom waqt li kienu qed jahdmu, hija l-inginier tal-Hotel, pero' x'jisimha din il-persuna ma jafx. Jaf li l-persuna kellha bejn wiehed 36 jew 38 sena. Mistoqsi jekk kinitx wahda mill-persuni li xehdet f'fawn il-proceduri

jghid li ma jafx ghaliex huwa ma kienx prezenti waqt li xehdu x-xhieda f'din il-kawza.

Rat in-nota tal-konvenut prezetentata fl-atti nhar id-9 ta' Marzu 2011 li permezz taghha huwa esebixxa l-affidavit ta' **Mario Caruana** fejn jispjega li fl-ewwel xhur tas-sena 2006 kien gie ikkuntatjat mis-socjeta' I.T.C. sabiex jipprovdihom id-dawl ghall-avveniment li kienet ser torganizza gewwa l-Eden Arena nhar is-17 ta' Frar 2006. Jghid li l-ghada pero' kellu jarma band'ohra. Jiftakar li dakinhar kif spicca l-kuncert huma bdew biz-zarmar tad-dwal. Jghid pero' li l-ewwel kellhom jistennew sabiex jitnehhew is-siggijiet li kien hemm fl-Arena li kienu proprjeta' tas-socjeta' attrici. Jghid illi kellha tkun is-socjeta' attrici li tnehi dawn is-siggijiet, pero' dakinhar kien hemm biss persuna wahda impjegata tas-socjeta' attrici u ghalhekk damu hafna. Jghid li din il-persuna kienet qed tippressahom sabiex ihaffu fiz-zarmar tad-dawl. Jghid li huwa xtaq jibqa' jahdem tul il-lejl u jzarma bil-mod, pero' dan l-impjegat tas-socjeta' attrici ma setax jibqa' fuq il-post u tant insista maghhom li kellhom jieqfu minn dak li kienu qed jaghmlu. Jghid li l-Gimgha fis-sieghat bikrin ta' filghodu spiccaw anke jghinu lill-haddiema li kienu qed izarmaw il-palk, peress li dawn ukoll kellhom il-bzonn il-palk band'ohra l-ghada. Jghid li dakinhar mieghu kien hemm seba' haddiema *full time* u *part time* li jahdmu mal-I.T.C. u kellu wkoll *crew* ta' sitta min-nies ohra mieghu biex jghinuh izarma malajr. Nonnostante li ha hsieb li jkollu l-haddiema mieghu, xorta wahda ma setax jispicca jzarma il-Gimgha bil-lejl u dan ghaliex is-socjeta' attrici ma tatux l-access li ried. Jikkonferma wkoll li f'xi hin is-security gie mibdul minn haddiem iehor ta' l-istess socjeta' attrici, w minflok gie *cinema attendant*. Jghid li s-Sibt filghodu huma kienu marru biex ikomplu bix-xoghol, ghall-habta tas-sebgha, izda il-post ma infetax qabel id-9.30.a.m. Jghid ukoll li l-haddiema kienu kollha bit-tir li jahdmu l-lejl kollu, izda minn dan ma sar xejn.

Il-partijiet trattaw l-kawza fis-seduta ta' nhar is-16 ta' Marzu 2011 u f'dik is-seduta l-partijiet awtorizzaw lill-Qorti tghaddi ghas-sentenza taghha.

Ikkunsdrat:

Illi f'din il-kawza fl-ewwel lok il-konvenut jghid li mhuwiex il-legittimu kontradittur u ghandu jigi liberat mill-osservanza tal-gudizzju peress illi huwa ffirma l-ftehim mertu tal-kawza fil-kapacita' tieghu ta' Direttur tas-socjeta' International Trading Company Limited (I.T.C.) u mhux fil-kwalita' tieghu personali. Jirrizulta wkoll li fil-ftehim iffirmit bejniethom, Dok NC1, hemm imnizzel li r-*registered office* ta' Mario Camilleri hu Whitehouse Buildings, Muntbatten Street, Blata l-Bajda w dan ghalhekk ifisser li kien hemm socjeta' b'responsabilita' limitata li kellha ufficcju registrat hemmhekk. Production Event Services m'ghandhiex rappresantanza guridika wahedha.

Illi minn ezami tal-kuntratt esebit fl-atti w immarkat bhala Dok A a fol. 2 jirrizulta li l-konvenut deher bhala 'Operator' ghan-nom ta' PRES –Production Event Services of the ITC Group. Jinghad ukoll li fid-dokument immarkat bhala Dok MC 2 datat 22 ta' Frar 2006 esebit permezz ta' nota datata 30 ta' Mazu 2011 jidher li l-invoice li giet mibghuta mis-socjeta' attrici lil Production Event Services ghandha hdejha intestat ITC u ma hemm imkien imnizzel isem il-konvenut de proprio.

Konsiderazzjonijiet legali.

Kif gie osservat fis-sentenza moghtija mill-Qorti ta' l-Appell (Sede Inferjuri) nhar l-10 ta' Jannar 2007 fl-ismijiet **Korporazzjoni Ghas Servizi ta' l-ilma et vs Emanuel Grixti** jinghad li *“b'relazzjoni guridika wiehed necesarjament jifhem l-ezistenza ta' rapport bejn iz-zewg partijiet in virtu' ta' liema l-wiehed, kreditur ghandu d-dritt jippretendi minghand l-iehor, id-debitur li dan jissodisfa l-obbligazzjoni tieghu. Obbligazzjoni din li tista' tkun wahda kemm 'di dare' jew 'di fare' jew 'di non fare'. Tali rapport obbligatorju jista' jkun wiehed f'sens strett u jista' jkun jkollu ukoll dimensjoni aktar wiesgha.”*

Il-Qorti hawnhekk taghmel referenza wkoll ghas-sentenza fil-ismijiet **Frankie Refalo et vs Jason Azzopardi et** deciza nhar il-hamsa (5) t'Ottubru 2001 mill-Qorti tal-Appell dwar l-istitut tal-legittimu kontradittur. Dik il-Qorti sostniet li:-

“Biex jigi stabilit jekk parti in kawza kinetx jew le legittimu kontradittrici tal-parti l-ohra, l-Qorti trid bilfors tivverifika prima facie jekk il-persuna citata fil-gudizzju, kienetx materjalment parti fin-negozju li, skond l-attur, holoq ir-relazzjoni guridika li minnha twieldet l-azzjoni fit-termini proposti.

Jekk dan in-ness jigi stabbilit, il-persuna citata setghet titqies li kienet persuna idoneja biex tirrispondi ghat-talbiet attrici, inkwantu dawn ikunu jaddebitawlha obligazzjoni li kienet mitluba tissodisfa dan inkwantu il-premessi ghalha, jekk provati, setghu iwasslu ghall-kundanna mitluba f'kaz li jinstab li l-istess konvenut ma jkollux eccezzjonijiet validi fil-ligi x'jopponi ghalha. Dan, naturalment ma jfissirx li jekk il-Qorti tiddeciedi li l-konvenut kien gie sewwa citat inkwantu jkun stabbilit li l-interess guridiku tieghu fil-mertu kif propost mill-attur illi hu kellu necessarjament ikun finalment tenut bhala l-persuna responsabbli biex tirrispondi ghat-talbiet attrici kif proposti, kif lanqas ifisser li l-istess konvenut ma jkollux eccezzjonijiet validi fil-mertu, fosthom dik li t-talbiet attrici kellhom fil-fatt ikunu diretti lejn haddiehor ukoll inkwantu dan ikun involut fl-istess negozju u li allura seta' jigi wkoll citat bhala legittimu kontradittur fil-kawza.

Il-Qorti hawnhekk taghmel referenza wkoll ghas-sentenza moghtija mill-Prim' Awla tal-Qorti Civili fil-ismijiet **Camel Brand Co Ltd Vs Michael Debono** deciza fil-1 ta' Marzu 2002 dwar l-istitut ta' Legittimu kontradittur fejn gie ritenut li:-

“Normalment bniedem jikkontratta ghalih inniffsu, sakemm ma jindikax li qieghed jikkontratta f'isem haddiehor, jew jekk dan ma jindikahx espressament, il-kontraent l-iehor ikun ragonevolment jaf li jkun qieghed jikkontratta f'isem

Kopja Informali ta' Sentenza

haddiehor. Il-piz tal-prova li min jikkontratta ghamel hekk f'isem haddiehor tinkombi fuq min jaghmel l-allegazzjoni”

Skond is-sentenza fuq imsemmija fl-ismijiet **Camel Brand Co Ltd Vs Debono Michael** inghad li :-

“Meta negozju jkun gestit minn socjeta` b'responsabilita` limitata, u ghaldaqstant minn persuna guridika indipendenti, huwa l-obbligu taghha li tindika dan fl-aktar mod car u inekwivoku lit-terzi li jkunu qeghdin jinnegozjaw maghha.

Tali indikazzjoni ghandha ssir ukoll fuq l-invoices, statements, etc. relatati ma' akkwisti maghmula minnha. Fin-nuqqas ta' tali indikazzjoni espressa t-terz ghandu kull dritt jipprezumi li qieghed jinnegozja ma' individwu, u fil-fehma tal-Qorti ma jistax jippretendi mod iehor.

Normalment bniedem jikkontratta ghalih inniffsu, sakemm ma jindikax li qieghed jikkontratta f'isem haddiehor, jew jekk dan ma jindikahx espressament, il-kontraent l-iehor ikun ragonevolment jaf li jkun qieghed jikkontratta f'isem haddiehor. Il-piz tal-prova li min jikkontratta ghamel hekk f'isem haddiehor tinkombi fuq min jaghmel l-allegazzjoni.”

Illi ghalhekk il-Qorti thoss li l-ewwel eccezzjoni tal-konvenut hija gusta w ghandha tigi milqugha, b'dan illi taqbel li l-konvenut de proprio m'ghandux relazzjoni guridika mas-socjeta' attrici w li s-socjeta' attrici messha harrket lis-socjeta' I.T.C. sabiex twiegeb ghat-talba taghha.

Konsegwentement din il-Qorti ma thossx li ghandha tidhol sabiex tiddiskuti l-mertu tal-kaz, stante li ma jolqotx il-konvenut odjern.

Ghaldaqstant din il-Qorti qieghda tilqa' l-ewwel eccezzjoni tal-konvenut u tiddikjara li m'ghandux relazzjoni guridika mas-socjeta' attrici w konsegwentement tilliberah mill-osservanza tal-gudizzju.

Kopja Informali ta' Sentenza

Bl-ispejjez kontra s-socjeta' attrici.

< Sentenza Finali >

-----TMIEM-----